



ಅಷ್ಟದಿಕ್ಪಾಲಸ್ತುತಿ:



ತತ್ರಾದೌ ವಿಧಾತಾರಂ ಪ್ರತಿ ಪ್ರಣಾಮಃ—

ಆರೂಢಂ ಸ್ಕಂಧದೇಶಂ ಮೃದುಸಿತವಿಪುಲಂ ರಾಜಹಂಸಸ್ಯ ಯೂನೋ  
ಭಾರತ್ಯಾನ್ವಾಸ್ಯಮಾನಂ ಸನಕಮುಖಮಹಾಯೋಗಿವೃಂದೈರಮಂದೈಃ .  
ಶ್ರೀಮತ್ತತ್ತ್ವಾ ವಬೋಧೇ ವಿನಿಹಿತಮತಿಭಿಃ ಸೇವ್ಯಮಾನಂ ವಿರಿಂಚಿಂ  
ಸೇವೇ ಪ್ರಸ್ಥಾನಕಾಲೋಚಿತನವವಿಜಯಶ್ರೇಯಸೇ ಭೂಯಸೇ ನಃ .. 1..

ವಾಸವಂ ಪ್ರತಿ ಪ್ರಣಾಮಃ

ಸಾರ್ಧಂ ಶಚ್ಯಾಧಿರೂಢಂ ಧವಲಘನತನುಂ ನಾಗಮೈರಾವತಾಖ್ಯಂ  
ದಂಭೋಲಿಂ ದೈತ್ಯದಂಭಪ್ರಶಮನಮುರುದೋಸ್ತಂಭದೇಶೇ ದಧಾನಂ .  
ರಂಭಾದ್ಯಾಧೃತವಾಲವ್ಯಜನಜಪವನಾಂಕೂರಲೋಲಾಂಶುಕಾಗ್ರಂ  
ಸೇವೇ ನಾಕಾಧಿನಾಥಂ ಸಪದಿ ಬಹುವಿಧಶ್ರೇಯಸೇ ಭೂಯಸೇ ನಃ .. 2..

ಅಗ್ನಿಂ ಪ್ರತಿ ಪ್ರಣಾಮಃ -

ಆಸೀನಂ ಲೋಹಿತಾಂಸೇ ಮಣಿಫಲಕನಿಭೇ ಸ್ವಾಹಯಾ ಛಾಯಯೇವ  
ಜ್ವಾಲೈಃ ಸ್ಪೈಃ ಸಪ್ತಸಂಖ್ಯೈಃ ಪ್ರಶಮಿತತಿಮಿರಂ ಕಾಮಮಷ್ಟಾಸು ದಿಕ್ಷು .  
ಶಕ್ತಿಂ ವ್ಯಕ್ತೌಜಸಂ ಸ್ವಾಂ ರಿಪುಮದದಮನೇ ಧಾರಯಂತಂ ಕರಾಗ್ರೇ  
ಸೇವೇ ವೈಶ್ವಾನರಂ ತಂ ಸಪದಿ ಬಹುವಿಧಶ್ರೇಯಸೇ ಭೂಯಸೇ ನಃ .. 3..

ಯಮಂ ಪ್ರತಿ ಪ್ರಣಾಮಃ-

ಸಾಕಂ ಪ್ರಾಕಂಪಮಾನೇ ಗಿರಿಶಿಖರ ಇವ ಶ್ಯಾಮಲಾ ಭಿಖ್ಯದೇವ್ಯಾ-  
ಸದಮ್ರೇ ವಿಭ್ರಾಜಮಾನಂ ಮಹಿಷಕುಲಪತೌ ಸೇವ್ಯಮಾನಂ ಚ ದೂತ್ಯೈಃ .  
ದಂಡಂ ಬ್ರಹ್ಮಾಂಡಭಾಂಡೋದ್ದಲನಪಟುತರಂ ಬಾಹುದಂಡೇ ದಧಾನಂ  
ಸೇವೇ ಧರ್ಮಾಭಿಧಂ ತಂ ಸುರಮಿಹ ವಿವಿಧಶ್ರೇಯಸೇ ಭೂಯಸೇ ನಃ .. 4..

ನಿರ್ಮುತಿಂ ಪ್ರತಿ ಪ್ರಣಾಮಃ -

ತುಂಗತ್ವಂಗತ್ತರಂಗಂ ಗತಿರಯವಿಜಿತಸ್ವಾಂತವಾತಾಂಡಜೇಶಂ  
ದೀರ್ಘಾದೇವ್ಯಾಧಿರೂಢಂ ಕರಭುವಿ ನಿಶಿತಪ್ರಾಂತಕುಂತಂ ವಹಂತಂ .  
ರಾಜಾನಂ ನೈರ್ಮುತಾನಾಂ ಪರಿವೃತಮಭಿತೋ ಯಾತುಧಾನಪ್ರಧಾನ್ಯೈಃ  
ಸೇವೇ ಪ್ರಸ್ಥಾನಕಾಲೋಚಿತನವವಿಜಯಶ್ರೇಯಸೇ ಭೂಯಸೇ ನಃ .. 5..

ವರುಣಂ ಪ್ರತಿ ಪ್ರಣಾಮಃ -

ದೇವ್ಯಾಃ ಶ್ರೀಕಾಲಿಕಾಯಾ ಭುಜಶಿಖರಯುಗವ್ಯಾಪೃತೋದಗ್ರಬಾಹುಂ  
ಯಾನಂ ಮಾತಂಗಯಾನಂ ಮಕರಮಧಿಗತಂ ವೈರಿನಾಶಾಯ ಪಾಶಂ .  
ಆಬಿಭ್ರಾಣಂ ಕರಾಗ್ರೇ ಜಲಚರ ನಿವಹೈಃ ಸೇವ್ಯಮಾನಂ ಜಲೇಶಂ  
ಸೇವೇ ಪ್ರಸ್ಥಾನಕಾಲೋಚಿತನವವಿವಿಧಶ್ರೇಯಸೇ ಭೂಯಸೇ ನಃ .. 6..  
ವಾಯುದೇವಂ ಪ್ರತಿ ಪ್ರಣಾಮಃ -

ವಿದ್ಯಾಮಧ್ಯೇತುಕಾಮಂ ಕಿಲ ರಭಸಗತೈಃ ಸನ್ನಿಕೃಷ್ಟಂ ಕುರಂಗಂ  
ಸಂಪ್ರಾಪ್ತಂ ಯಾನಮಂಕಾಶ್ರಯಣಕುತುಕಿನೀಮಂಜನಾಂ ರಂಜಯಂತಂ .  
ಪಾಣೌ ಕುರ್ವಾಣಮುಚ್ಚೈರ್ಧ್ವಜಮಪಿ ಚ ಜಗತ್ಪ್ರಾಣಭೂತಂ ಸಮೀರಂ  
ಸೇವೇ ಪ್ರಸ್ಥಾನಕಾಲೋಚಿತನವವಿಜಯಶ್ರೇಯಸೇ ಭೂಯಸೇ ನಃ .. 7..  
ಕುಬೇರಂ ಪ್ರತಿ ಪ್ರಣಾಮಃ-

ಸಾನಂದಂ ಚಿತ್ರಲೇಖಾಂ ವಿವಿಧಮಣಿಮಯೈರ್ಭೂಷಣೈರ್ಭೂಷಿತಾಂಗೀಂ  
ನಿಧ್ಯಾಯಂತಂ ನಿತಾಂತಂ ಕರತಲಕಲಿತೋದ್ದಾಮಕೌಕ್ಷೇಯಕಂ ಚ .  
ಆರೂಢಂ ಯಾನಮುಚ್ಚೈರ್ನರಮಪಿ ಧನದಂ ಕಿನ್ನರೋಪಾಸ್ಯಮಾನಂ  
ಸೇವೇ ಪ್ರಸ್ಥಾನಕಾಲೋಚಿತನವವಿಜಯಶ್ರೇಯಸೇ ಭೂಯಸೇ ನಃ .. 8..  
ಈಶಾನಂ ಪ್ರತಿ ಪ್ರಣಾಮಃ -

ಅನ್ಯಂ ಸಂಚಾರಶೀಲಂ ರಜತಗಿರಿಮಿವ ಶ್ವೇತಮಾನಂ ಸಮಂತಾದ್  
ಅಧ್ಯಾರೂಢಂ ಮಹೋಕ್ಷಂ ತುಹಿನಗಿರಿಸುತಾಶ್ಲೇಷದತ್ತಾವಧಾನಂ .  
ಸೇನಾನೀವಿಘ್ನರಾಜಪ್ರಮಥಗಣಶತೈಃ ಸೇವಿತಂ ಶೂಲಪಾಣಿಂ  
ಸೇವೇ ಪ್ರಸ್ಥಾನಕಾಲೋಚಿತನವಮಹಿತಶ್ರೇಯಸೇ ಭೂಯಸೇ ನಃ .. 9..  
ಸ್ತುತಿಪಠನಫಲಂ -

ಇತಿ ಕೌಶಿಕರಂಗನಾಥಕೃಪ್ತಾಂ ಸುರನಾಥಸ್ತುತಿಮನ್ವಹಂ ಪಠನ್ ಸನ್ .  
ಲಭತೇ ಪರಮಾಂ ಶ್ರಿಯಂ ಧರಾಯಾಮಿಹ ತೇಷಾಂ ಕೃಪಯಾ ವಿಧೂತದೋಷಃ ..  
10..

ಇತಿ (ಕೌಶಿಕ) ರಂಗನಾಥಸೂರಿವಿರಚಿತಾ ಶ್ರೀ ಅಷ್ಟದಿಕ್ಪಾಲಸ್ತುತಿಃ ಸಮಾಪ್ತಾ .  
ಸ್ತೋತ್ರಸಮುಚ್ಚಯಃ 2 (89)

Proofread by Rajesh Thyagarajan

Please send corrections to [sanskrit@cheerful.com](mailto:sanskrit@cheerful.com)

